

ምዕራፍ 4

ቴማናዊውም ኤልፋዝ መለሰ እንዲህም አለ።

2 ፤ አንድ ሰው ከአንተ ጋር ይናገር ዘንድ ቢሞክር ትቀየማለህን? ቃልንስ ከመናገር ሊቀር የሚችል ማን ነው?

3 ፤ እነሆ፤ አንተ ብዙዎችን ታስተምር ነበር፤ የደከሙትንም እጆች ታበረታ ነበር፤

4 ፤ ቃልህ የሚሰናከለውን ያስነሣ ነበር፤ አንተም የሚብረከረከውን ጉልበት ታጸና ነበር።

5 ፤ አሁን ግን በአንተ ላይ መጥቶአል፤ አንተም ደከምህ፤ ደርሶብሃል፤ አንተም ተቸገርህ።

6 ፤ አምላክህን መፍራትህ መጽናናትህ፤ የቅንነትህም መንገድ ተስፋህ አይደለምን?

7 ፤ እባክህ አስብ፤ ንጹሕ ሆኖ የጠፋ ማን ነው? ከልበ ቅንስ የተደመሰሰ ማን ነው?

8 ፤ እኔ እንዳየሁ፤ ኃጢአትን የሚያርሱ፤ መከራንም የሚዘሩ ይህንኑ ያጭዳሉ።

9 ፤ በእግዚአብሔር እስትንፋስ ይጠፋሉ፤ በቋጣውም መንፈስ ያልቃሉ።

10 ፤ የአንበሳ ጩኸት፤ የጨዋኸሊ አንበሳ ድምፅ፤ የአንበሳ ደቦል ጥርስ ተሰባበረ።

11 ፤ አሮጌ አንበሳ አደን በማጣት ይሞታል፤ የአንበሳይቱም ግልገሎች ይበተናሉ።

12 ፤ ለእኔም በምሥጢር ቃል መጣልኝ፤ ጆሮዬም ሹከሹከታውን ሰማች።

13 ፤ በሌሊት ሕልም አሳብ ሲነሣ፤ የከበደም እንቅልፍ በሰው ላይ ሲወድቅ፤

14 ፤ አጥንቴን ሁሉ ያናወጡ ድንጋጤና መንቀጥቀጥ ወደቁብኝ።

15 ፤ መንፈስም በፊቴ አለፈ፤ የሥጋዬ ጠጉር ቆመ።

16 ፤ እርሱም ቆመ፤ መልኩን ግን ለመለየት አልቻልሁም፤ ምሳሌም በዓይኔ ፊት ነበረ፤ የዝምታ ድምፅ ሰማሁ።

17 ፤ በውኑ ሰው በእግዚአብሔር ፊት ጻድቅ ሊሆን፤ ወይስ ሰው በፈጣሪው ፊት ሊነጻ ይችላልን?

18 ፤ እነሆ፤ በባሪያዎቹ አይታመንም፤ መላእክቱንም ስንፍና ይከስሳቸዋል፤

19 ፤ ይልቁንስ በጭቃ ቤት የሚኖሩ፤ መሠረታቸው በትቢያ ውስጥ የሆነ፤ ከብል በፊት የሚጨፈለቁ እንዴት ይሆኑ?

20 ፤ በጥዋትና በማታ መካከል ይሰባበራሉ፤ ማንም ሳያስብ ለዘላለም ይጠፋሉ።

21 ፤ ገመዳቸው የተነቀለ አይደለምን? አለጥበብም ይሞታሉ።